



Не пакідайце ж мовы нашай беларускай,
каб не ўмерлі! Францішак БАГУШЭВІЧ

Наша Слова

№ 13 (23)

15—21 МАЯ 1991

Штотыднёвік Таварыства беларускай мовы імя Францішка Скарыны.
Кошт 10 кап. (па падпісцы — 5 кап.)

Пасля таго як
адгрымелі воплескі...

Стар. 2.

Як дамовіцца
моваведам?

Стар. 2.

Поступ тудня

Як вядома, патрабаванні ўдзельнікаў забастовак, што прайшлі нядаўна ў рэспубліцы, аб скліканні нечарговай сесіі беларускага парламента і разглядзе на ёй палітычных пытанняў не былі задаволены. Аднак іх прапановы і запыты ўсё ж намерана разгледзець на чацвёртай сесіі Вярхоўнага Савета рэспублікі, адкрыццё якой прызначана на 21 мая г. г. Сярод праблем, што будуць разгледжаны, ёсць і наступныя: аб дэпартацыі дзяржаўных прадпрыемстваў і арганізацый, аб уласнасці КПСС — КПБ, аб праходжанні асобамі, якія прызначаны ва Узброеныя сілы СССР, вайскаўскай службы на тэрыторыі Беларускай ССР і іншыя.

Ёсць звесткі пра тое, што 1100-тонная «накрыўка», якая ахоўвае чарнобыльскі рэактар, нахілілася на пятнаццаць градусаў. Па словах начальніка тэхнічнага аддзела атамнай электрастанцыі Вячаслава Груздэва, калі яна рухне, адбудзецца «страшная катастрофа». Цяпер прастора пад «накрыўкай» запаўняецца бетоном.

На рэспубліканскай настаўніцкай канферэнцыі, якая адбылася нядаўна, абмеркаваны праблемы нацыянальнага адраджэння і народнай адукацыі, створана Асацыяцыя беларускіх настаўнікаў, абрана каардынацыйная рада на чале з народным дэпутатам Беларусі Лявона Баршчэўскім.

Савет Міністраў БССР забараніў продаж кніг па свабодных цэнах. Аднак супрацоўнікі Дзяржкамвыда рэспублікі лічаць, што ва ўмовах, калі паперу даводзіцца купляць па тых жа свабодных цэнах, закупнікі ад забароны нічога не выйграюць.

Расчыніла дзверы новае памяшканне бібліятэкі імя Якуба Коласа ў мікрараёне Серабранка горада Мінска. Гэта будзе бібліятэка сямейнага чытання. У ёй мяркуецца праводзіць сустрэчы з дзесяцімі культуры, вядомымі людзьмі рэспублікі.

Дзесяткі старажытных ікон, якія маюць вялікую гістарычную і духоўную каштоўнасць, многія царкоўныя рэчы вернуты законным гаспадарам. Яны канфіскаваны работнікамі Камітэта дзяржаўнага імялі ў злучэнні з пры спробе перавезці дарагія рэліквіі за мяжу.

Цяжкі шлях
да праўды

Стар. 3.

Слова вырвецца —
не зловіш

Стар. 4.

Да 100-годдзя з дня нараджэння Максіма Багдановіча

...за восем — дзевяць год свайго прайдзівага існавання наша паэзія прайшла ўсе шляхі..., каторыя паэзія еўрапейская пратапывала болей ста год.

Максім БАГДАНОВІЧ.



3. «МАЦІ - КРАІНА»

Імкненне да мастацкай дасканаласці (літаратурнай) яшчэ больш выразна бачым на свядомым артыстызме Максіма Багдановіча. З маладых гадоў далучаны да скарбніц сусветнай культуры, дакладна азнаёмы з гісторыяй еўрапейскай паэзіі, ён памайстэрску «апранае» беларускае слова ў класічныя і мадэрныя формы, каб на фактах, якія сцвярджаюць, што «музыкальная мова гучыць гэтак жа сама выдатна ў метрах Пётраркі ці Верлена, даказаць магчымасці беларускай літаратуры.

Вацлаў ЖЫДЛІЦКІ.

Вялікіх гарадоў у чэшскіх землях вельмі многа... Першае месца сярод іх займае Прага, «Злата Прага», як яе ўрачыста велічаюць.

Максім БАГДАНОВІЧ.
Выпуск падрыхтаваў
Сяргей ПАНІЗНІК.



НА ЗДЫМКУ: на радзіме Францішка Багушэвіча.

Фота В. ЖЫЛІНА.

Пошта рэдактара

Пісьмо гэтае прыйшло з Украіны, з горада Кузняцоўска. Мы ў рэдакцыі ведалі, што «Наша слова» чытаюць і за межамі рэспублікі, але землякі. Тут сітуацыя трохі іншая. Аўтар ліста, аказваецца, проста была знаёмая з беларусамі далёка ад тых мясцін, дзе жыве цяпер, але гэтая акалічнасць стала, відаць, адной з прычын, чаму карэспандэнтка падпісалася на наш штотыднёвік. Мала таго, цяпер, чытаючы яго, нават вырашыла напісаць у рэдакцыю, каб падзяліцца сваімі трывожамі і меркаваннямі. Ліст падаём у перакладзе з рускай мовы.

«Добры дзень! Выпісала ваш штотыднёвік на 1991 год. Хоць некаторыя словы не магу зразумець, але артыкулы ўважліва чытаю і разумею. Штотыднёвік чакаю з нецярплівасцю. Толькі б там не было пра шавінізм.

Шчыра прызнаюся, мне незразумела, як гэта людзі, жывучы на Беларусі, тым больш на нацыянальнасці беларусы, не прымаюць у сям'і любоў да роднай мовы. Я жыла ў Сярэдняй Азіі і мела там

зносін з сям'ямі, дзе дзеці свабодна і не саромячыся дома гаварылі па-беларуску. У нашым горадзе я не чула беларускай мовы, тут мы ўсе (відаць, прыезджыя? — Э. Я.) як «акупанты» лічымся. Вось нават у дні правядзення рэферэндуму ў кожную паштовую скрыню былі ўкладзены па 1—2 лістоўкі адпаведнага зместу.

Канечне, кожная нацыянальнасць — святое, але вось, як зразумець наступнае. Бацька — рускі, напрыклад, маці — украінка, а дзіцянак гаворыць: «Як я ненавіджу рускія песні!» Ну, а калі добрая музыка, выканаўца, але гэта, напрыклад, італьянскае? Выходзіць, мы — «акупанты», якія размаўляюць па-руску на Украіне, а ў Беларусь прыедзем — хто будзем?

Мой бацька — украінец, мама — руская, але мае родзічы па бацькоўскай лініі кажуць — я «кацапка». Зразумей тут — хто ёсць хто! А мне здаецца, у жыцці галоўнае — не чысціна «пароды», а чысціна чалавечых адносін.

З павагаю Бувіч Людміла ДЗМІТРЫЕВНА.

ПРА САМАЕ ГАЛОЎНАЕ

ма і Евы. А вось адкуль у чалавечства той «скрыты» аказалася ажно чатыры групы, трэба яшчэ наогул разбірацца. Існуе адна вельмі доказная, на маю думку, тэорыя на гэты конт, але пра яе, можа, іншым разам. Як і пра нацыянальнасці наогул. Тэма вялікая і, па ўсяму бачна, паранейшаму патрабуе грунтоўнага разбору. Цяпер адно скажу: суседзі — не міліцыя і ў нармальным умовах чужым пашпартам не цікавяцца. Тым больш не адшукваюць там пятую графу (а ў цывілізаваных краінах наогул указваецца толькі грамадзянства, а не нацыянальнасць). Не адшукваюць, калі не мераюцца — каторы з іх «большы брат», а хто — «меншы» і ў дадатак якому «лепшую» культуру прынесі. Ды яшчэ і на адной мове размаўляюць. І тыя ж украінцы, думаю, ні пра якіх «кацапаў» і «маскалёў» гутаркі нават не заводзілі б жартам, каб былі поўнасьцю нацыянальна незалежнымі, суверэннымі, не адчувалі таго, што цяпер называюць «імперскімі абдымкамі вечнай дружбы». Вось і вымушаны тыя, хто адчуў

канчатковую нацыянальную пагібель, разнесці па паштовых скрынях свае лістоўкі на шэрай абгорткавай паперы (а звярніце ўвагу, на якой выдатнай паперы і ў якіх друкарнях шматмільённа тыражаваліся агіткі за Саюз!), каб пераканаць ачмурэлых ад татальнай прапаганды сучаснікаў, што змогуць яны пры сваіх рэсурсах пражыць незалежна. Пра «акупантаў» я ў лістоўцы нічога не знайшоў, а самы «моцны» выраз прыводжу ў арыгінале: «Ганьба і презістытэ зраджэння Украіны!». Як сведчыць гісторыя, самая гэта вялікая каштоўнасць — нацыянальная незалежнасць. Ва ўсякім разе — адчуванне яе народам. І тыя дзяржаўныя кіраўнікі, якія аддаюць яе некаму за каўбасу ці па нейкай іншай меркантильнай прычыне, як бы тое ні выглядала спакусліва сёння, рыхтуюць уласным нашчадкам і сусветным незалежнасцю будучыню.

А яшчэ добрасуседства мацуецца ўзаемнай падтрымкай і, канечне, пастаянствам. Калі ж хто паводзіць сябе як часовы

жыхар, тут падазронасці, а то і варажнечы ў пэўных выпадках не пазбегнуць. На гэты конт існуе такі яўрэйскі, як называюць гэтую «серыю», анекдот, прыведзены чэхаславацкім літаратарам Янам Марцінцам у ягонай кніжцы «Сустрэў Кон Рабіновіча». Дык вось гэты Кон (у нашай айчынным інтэрпрэтацыі ён звычайна завецца чамусьці Хаімам) марыць увесць час вярнуцца на зямлю сваіх продкаў, але ў Ізраілі трэба ваяваць з палесцінцамі. У Празе яму таксама не солідка, бо пачынаюць даймаць антысемыты. Адночы ён усё ж едзе ў Ізраіль. Праз паўгода страляюць і палесцінцыя варажнечыя абрыдлі, і Кон вяртаецца ў Прагу, а там усё тое ж, толькі ў дадатак цяпер эміграцыйны папракаюць. Праз шэсць месяцаў Кон зноў аб'яўляецца ў Тэль-Авіве. І так некалькі разоў. «Паслухай, Кон, — нарэшце спыталі ў яго аднойчы, — ты ездзіш туды-сюды, то ў Прагу, то ў Тэль-Авіў. Дык дзе ж ты ўсё-такі па-сапраўдному шчаслівы?» «У дарозе», — прызнаўся Кон.

Аднак кожная дарога спрадвечку вядзе ці ў паселішча, ці на пагост. Трэцяга не дадзена, нават калі гэта дарога на касмадром.

З павагай Эрнэст ЯЛУГІН.

«ТАРАШКЕВІЦА»? «НАРКОМАЎКА»? «СКАРЫНІЦА»?.. «ЛАЦІНКА»?

Галоўнае — нацыянальная дамоўленасць

У «Нашым слове» № 8 змешчаны ліст спадара А. Шастакова пад назовам «Я — за лацінку».

Дык я — за статус кво, гэта значыць за кірыліцу. Чаму? Кірыліца мае трывалы карані ў гісторыі беларускага пісьменства, і не варта кідацца ў лацінку, ратуючыся ад асіміляцыі. Не кірыліца таму віноў, а іншыя прычыны.

Паміж гукамі і яго адлюстраваннем у выглядзе знака няма аніякай генетычнай сувязі — японцы і кітайцы чытаюць іерогліфы, па сутнасці, умоўныя малюначкі; знак «5» зразумелы кожнаму еўрапейцу, а вымаўляецца беларусам і кітайцам па-рознаму. Вядома, знакавая сістэма

можа аблягчаць правільнае маўленне, але і тут ёсць мяжа. Няма аніводнай мовы, дзе б арфаграфія была лютым адбіткам маўлення (хіба мо санскрыт). Дзеля гэтага і створана асобная сістэма знакаў, што называецца транскрыпцыяй, але ўжываецца яна толькі ў навуальных і навуковых мэтах. Таму кожная арфаграфічная рэформа мае свае межы. Што ж датычыць блатування маўлення дыктараў БТ, то тут не віна арфаграфіі. Мова, якой яны карыстаюцца, для некаторых з іх, відаць, не родная, а службовая, казённая, патрэбная ім на 10—15 хвілін у дзень. Тэксты для іх таксама перакладаюцца не заўсёды пісьменны-

мі перакладчыкамі, якія прафесійна адносяцца да сваёй справы не хочучы. Вось таму і маўленне з экрану іншым разам, што хоча вушы затыкай.

Таму найпершая задача — у вывучэнні мовы, у пастановцы правільнага маўлення. Школьныя ж падручнікі аніж не адпавядаюць новым рэаліям, яны поўныя заданняў, што патрабуюць апраўдана вучняў і разлічаны на механічнае запамінанне, а не на жывы ўжытак. Наогул, сістэма навучання беларускай мове патрабуе карэннага пераляду і асэнсавання.

М. К. БУСЕЛ.
Гомельская вобласць.

Не цурацца лацінкі

У коле моўных пытанняў час ад часу гучаць заклікі да лацінскага варыянта беларускага пісьма з меншай альбо большай довай аргументацыі «за» ці «супраць». Ёсць і набытак у нашай кніжнай спадчыне на лацінцы.

Успомнім тут ж «Дудку» Мацея Бурачка, што прыйшла да нас нядаўна. Памятаю сваё пачуццё, калі трымаў гэтую кніжку ў руках — быццам наша і не наша, але пераважала шчыліва думка аб першаходнай чысці вытокаў... На жаль, сёння чытаць Мацея ў арыгінале ніхто не вучыць, хача патрэба ў той навуцы навідавоку. І яшчэ слова ў абарону арыгінала. Што ні кажыце, а ў лацінцы наш Мацей мае асаблівы водар і прыцягальнасць, бо ў ёй і глыбіня часу, і лёс нашага слова... Гэтакага ж адчуван-

ня не магу пазбыцца, чытаючы лісты Каліноўскага.

З усяго просіцца выснова, што беларускасць мае з лацінкаю карані роднасці — не чужая яна нам, як не чужая Беларусі Еўропе, дзе квітнела некалі наша дзяржаўнасць.

У палеміцы «за» — «супраць» не будзем жа цурацца лацінкі як чужыні, а мо паспрабуем завесці з ёю дружбу. Таму прапаную адкрыць у «Нашым слове» «лацінкіну» старонку, дзе побач з навукай (што і як правільна чытаць і пісаць) друкаваліся б творы нашых класікаў, напісаныя лацінкаю, а таксама лісты чытачоў наконце яе.

Не думаю, што такі «эксперимент» стане звужаць кола прыхільнікаў беларускасці. А мо зда-рыцца наадварот?!

Хацелася б ведаць погляды не толькі рэдакцыі, але і чытачоў на маю прапанову. Ад сябе яшчэ дадам: чым багацейшыя формы культуры нацыі, тым здаравейшы дух народа. Дружба з лацінкаю ў добрай меры пазба-віць нас і ад пачуцця пэўнай непаўнаценнасці ў адносінах да Еўропы, куды б мы хацелі патроху рухацца ўсёй нашай беларускай сям'ёю.

І апошняе. «Наша слова», на маю думку, не проста газета для аднадумцаў, гэта, найперш, поле духоўнай еднасці. І рознасць думак на старонках газеты не бяда, а багацце.

Алесь МЕМУС,
мастак.
г. Віцебск.

Я — за фанетычны прынцып

Шаноўная рэдакцыя!

Па папяртарту я рускі, але мне вельмі баліць, што беларуская мова апынулася ў такім бядотным становішчы. І вось чаму.

Маці мая нарадзілася ў вёсцы Турчына Невельскага раёна Пскоўскай вобласці. Калі ёй было 18 гадоў, яна прыехала ў Мурманск, дзе праз 5 гадоў нарадзіўся я. У пару майго дзяцінства і юнацтва мы з малодшай сястрой і маці амаль кожнае лета праводзілі на яе радзіме ў сваякоў. Ужо тады я не мог не прыкмеціць, што гаварылі там не так, як «у нас». Гаворка гэтая была для мяне непарыўна звязана з навакольнай прыродай, якая так адрозніваецца ад паўночнай, і з іншымі прыемнымі ўражаннямі вясковага жыцця. Аднойчы (я тады, здаецца, скончыў быў трэці клас) трапіла ў мае рукі дзіцячая кніжка — казка на беларускай мове (правожка, які пыхкаў у агародзе), і я, спрабуючы яе чытаць, са здзіўленнем адкрыў, што ў гэтай мове вельмі многа падобнага да таго, што мне даводзілася чуць у гаворцы матчыных сваякоў і іншых жыхароў тых мясцін. Потым ужо я зацікавіўся гэтым усур'ёз і высветліў, што фанетыка той гаворкі амаль цалкам беларуская (за выключэннем [r]). І што словы «агрест», «адонок», «бульба», «бурак», «вужака», «вячэрня», «даволі», «досыць», «дробенькі», «ён», «ёсць», «золка», «капец», «мале», «княхай», «паречкі», «парсюк», «пільна», «пуня», «сажалка», «снедаць», «табе», «хустка», «цябе», «якей», «ідыёма», «кричаць рятунку», ужыванне прыназоўнікаў нахштальт «вышэй за...» і некаторыя іншыя асаблі-васці гэтай гаворкі (прыкладам,

«гаворіць», «злы сабака», «з Мішам», «нясець», «хадзі сюды») таксама ад беларускай мовы. На жаль, зараз так гавораць толькі людзі старэйшага ўзросту.

А ў 1980 годзе я з брашуры «Невель» серыі «Города Псковской области» (Петров Г. В. Невель. — Л., 1980) даведаўся, што той самы Емянец (зараз вёска), дзе я столькі разоў гасцяваў у свайго дзядзькі, быў некалі горадам (згадваецца ў летапісе 1185 года), уладаннем полацкага князя, а тыя доўгія пагоркі, якія я бачыў уласнымі вачыма, з'яўляюцца рэшткамі насыпаў і крапасных валоў. У наваколлі вёсак Турчына і Дамінікова знойдзена больш за 40 крывічскіх курганоў, таму і я напалову крывіч (бацька мой з Архангельскай вобласці, нашчадак ноўгарадскіх першапраходцаў у зямлі «Чуди За-волонской»).

А цяпер некалькі слоў аб беларускім правапісе. Увогуле ён мне падабаецца, але яму бракуе паслядоўнасці ў адлюстраванні фанетычных з'яў. Прыкладам, не магу зразумець, чаму пішацца «наверны», але — «не веру», «вар'яцкі», але — «гарадскі». Натуральней было б «ня веру» (бо адмоўная часціца таксама пераднаціскная), «гаррацкі» (бо ў абодвух словах суфікс у зліцці з коранем гучыць аднолькава). Я наогул абедзвюма рукамі за фанетычны прынцып у правапісе (аж да «вырвадзь зуп», «прынез да дому» і да т.п.) за выключэннем, мабыць, награваных мяккіх знакаў або дыякрытычных (дарэчы, апошняе асабліва тычыцца лацінкі). І «невывразнасць фармальна-сэнсавых адносін»

(«Тарашкевіца»? «Наркомаўка»? «Скарыніца»?.. — «НС», № 7, 1991) не можа быць сур'ёзным довадам супраць такога прынцыпу. Прыкладам, Беларуская-рускі слоўнік пад рэдакцыяй Крапівы дае 5 слоў «каса», 4 словы «ключ». Прыгадайце таксама «гады», «каты», «дамк». Усё гэта не перашкаджае правільна разумець напісанае. Таксама не былі б вялікай цяжкасцю для разумення і дзве «каскі» — цяперашнія «казка» і «каска». Дарэчы, у сербска-харвацкай мове, у якой ужываецца «фанетычны прынцып напісання», памяншальныя формы слоў «нос» і «нож» пішуцца аднолькава — «ношче», а не «ношце» і «ножце», але сербы ды харваты, пэўна, не блытаюць адно з другім.

Што тычыцца правапісу іншамовных слоў, то лічу, што і тут трэба прытрымлівацца вымаўлення мовы, з якой яны пазычаны. Прыкладам, не «Аруэл», а «Оруэл» (націск на першым складзе), не «Дзінглі», а «Дынглі». Праўда, іншы раз цяжка бывае вызначыць, які варыянт дакладней перадае вымаўленне мовы-крыніцы. Гэта тычыцца, у прыватнасці, перадачы паўмяккага сярэднеўрапейскага [j] і англійскага [v]. Зразумела, тыя скажэнні, якія сталі традыцыйныя, выпраўляць не варта, але трэба не дапускаць новых. І яшчэ: навошта капіраваць рускі правапіс — «Нью-Йорк», «Йемен», «Ягурт»? Павінна быць «Н'ю-Ерк», «Емен», «Ягурт».

Лічу, трэба было б адкрыць у «Нашым слове» нешта нахштальт даведачнага бюро па пытаннях мовы.

Ігар ЛЯПІН.

3 рэдакцыйнай пошты

Мы ўжо паведамлялі, што 2-га красавіка ў Гродзенскім універсітэце імя Янкі Купалы адкрыўся новы факультэт — беларускай філалогіі і культуры. Хаця факультэт існуе ад нядаўна, ужо ўзніклі ў ягоным жыцці пэўныя праблемы. Пра гэта ідзе гаворка ў ніжэй змешчанай нататцы.

Аляксей ПЯТКЕВІЧ,
старшыня Гродзенскай гарадской Рады
ТБМ імя Францішка Скарыны.

СПАДЗЯЁМСЯ...

У актавай зале Гродзенскага ўніверсітэта імя Янкі Купалы, дзе праходзіла ўрачыстая сярбына выкладчыкаў і студэнтаў, з нагоды адкрыцця новага факультэта было выказана шмат уцешных і высокіх слоў. Пра-рэктар універсітэта Сяргей Габ-русевіч, малады дэкан новага факультэта Ігар Жук, загадчык кафедры беларускай філалогіі Варшаўскага ўніверсітэта Аляксандр Баршчэўскі, кіраўнік ска-рынаўскага культурна-навукова-га цэнтра ў Мінску Адам Маль-дзіс і іншыя гаварылі пра нацы-янальнае адраджэнне беларусаў і звязвалі шмат надзей з фа-культэтам, што будзе рыхта-ваць спецыялістаў у галіне род-най мовы, літаратуры і культуры, надзей на пашырэнне і абнаў-ленне беларускага руху, азда-раўленне нашай культуры, ду-хоўнасці нашай нацыі.

На самай справе, пакаленні за пакаленнямі выпускаліся з універсітэтаў і педінстытутаў рэспублікі знаўцы беларускай мовы і літаратуры, а сапраўдных спецыялістаў і, галоўнае, ахвяр-ных чыннікаў беларускай нацыя-нальнай ідэі было сярод іх надта мала. Вельмі ўжо адрэгулявана працавала ідэалагічная сістэма будаўнікоў светлай будучыні, якая нацыянальную мову і літа-ратуру ў ВНУ замураўвала ма-гутнымі блокам марксісцкіх псеўданаук, што падмацоўваліся ваяннай і медыцынскай па-дрыхтоўкай і планавым камуні-стычным выхаваннем. Калі не за-ціралася тут адразу дапытлівая і чыстая душа, якая прагнула пазнання нацыянальных каштоў-насцей, то валаклі яе неўзабаве ў мясцовую ўправу КДБ, і апра-цаваны там у духу вышынтер-нацыяналізму і класавай піль-насці аматар разумнага, добра-га, вечнага спяшаўся, апус-ціўшы галаву, зубрыць ваяўнічы атэізм ці пастановы з'ездаў і пленумаў КПСС.

Дык не дзіўна, што зараз ускладаюцца вялікія надзеі на беларусазнаўчы факультэт, які мае да таго ж спецыялізацыю па нацыянальнай культуры. Але не спяшайся, шаноўны чытач...

Пасля парадку актавай залы з яго воплескамі, усмешкамі, квет-камі, выявай бел-чырвона-белага сцяга («Пагоні» на зад-ніку святочнай сцэны ўніверсітэ-ц

кія навукоўцы і госці сабраліся за «круглым сталом», каб пера-мовіцца пра будучыню новага факультэта і праблемы адра-джэння нашай культуры. І тут высветлілася, што не ўсё так проста і ясна наконце лёсу чарго-вага ўніверсітэцкага «дзіцяці». У самім універсітэце і за яго сце-намі ёсць сілы, якім вельмі не падабаецца профіль факультэ-та. Маўляў, гэта што ж робіцца? Нацыянальнай культуры захаце-лі? Нацыяналістаў гадаваць бу-дуць. Не дапусцім. І стараюцца не дапусціць. Якім чынам? Вы-прававаным спосабам каманда-вання. Не зважаючы на пазіцыі кафедр, дэканата, Рады факуль-тэта. І вось ужо ў аб'ёве пра новы набор ва ўніверсітэт («Гродзенская правда», 12.IV.1991) спецыяльнасці но-вага факультэта абазначаны так: «беларуская мова і літаратура, сусветная і айчынная культура» (трэба меркаваць, што айчы-ная, г. зн. савецкая). Некаторыя не бачаць тут бяды, свярджа-ючы, што гэта ўсёго толькі дані-на афіцыйнай наменклатуры спе-цыяльнасцей, якія фармулююцца «цэнтрам», і лічаць, што пасля ўсё ўдакладніцца, утрасецца. Як жа нам шкодзіла заўсёды наша хвалёная даверлівасць і памяр-коўнасць! Жыццё добра пацвер-дзіла, што ўдакладняць у такім выпадку не спяшаюцца, а часцей і не збіраюцца. Сусветная куль-тура тут — траянскі конь, яко-га выпускаюць на ніву новага факультэта. Дый ці на сілах фа-культэту такая спецыяльнасць (4-я), такі размах, ад якога па-тыхае змрочнай памяці гранды-ёзнымі пражэктамі.

Пакуль жа факультэт бела-рускай філалогіі і культуры жыве нялёгкімі рабочымі турботамі. Тут дзейнічаюць ужо кафедры беларускай мовы, беларускай лі-таратуры, беларускай куль-туры. Рыхтуюцца пачынаць сваю дарогу кафедра беларускага і тэарэтычнага мовазнаўства. Ця-жка з кадрамі па нашых спецы-яльнасцях, асабліва па белару-скай культуры (калі гэтых цяж-касцей не было?). Будзем ства-раць навукова-даследчую лаба-раторыю па гісторыі культуры свайго рэгіёна, творчыя май-стэрні, студыі.

Спадзяёмся на добрае.

СКАЖУ ПРА СВАІХ ДЗЯЦЕЙ

Сёння стараватым людзям непрыемна чуць ад нашай мо-ладзі чужую гаворку. Моладзь адчуралася сваёй мовы. Не хачу спасылцца на чужых людзей. Скажу пра сваіх дзяцей і ўнукаў-мінчукоў. Яны таксама забыліся на мову сваіх родных бацькоў. Апраўдваюцца тым, што, маўляў, вакол усе гавораць па-руску. Яно выходзіць так, што, калі голуб патрапіў у варанне, дык яму трэба каркаць варонаю.

М. РОУБА.
Нясвіжскі раён.

Чыталі?

Мяжа цярпення

Напярэдадні чарнобыль-скай гадавіны быў запісаны і затым змешчаны ў газеце «Демократическая Россия» дыялог двух народных дэпу-татаў СССР, двух публіцыс-таў — украінца Ю. Шчэрба-ка, аўтара дакументальнай аповесці «Чарнобыль», і бе-ларуса А. Адамовіча, чыя ду-ша, як піша газета, таксама абпалена чарнобыльскім бо-лем.

У дыялогу ўзімаецца пы-танне аб неабходнасці ўста-навіць, хто аддаў загад заса-краніць усю інфармацыю пра катастрофу, для чаго пат-рэбна падымаць пратаколы Палітбюро, каб «запытаць гэтых панюў, якія там засяда-лі, запытаць і Прэзідэнта:

якія рашэнні тады былі пры-няты?» У той жа час удзель-нікі размовы выказалі здзіў-ленне, як можна так бесча-лавечна адносіцца да свай-го народа. І не толькі ў час катастрофы, але і сёння, ка-лі на забруджаных землях, з радыяцыйнай у сто кюр, працягваюць жыць вяскоў-цы.

А. Адамовіч, у прыватнас-ці, паставіў пытанне і перад беларускім народам: дакуль ён можа быць такім цярплі-вым? Дакуль над яго цяр-пеннем, якое і цяпер паэты-зуецца ў літаратуры, будучь так здэкавацца? Бо размова ідзе ўжо не аб гібелі нейкай часткі насельніцтва, а поў-най нацыянальнай катастро-фе.

Пяройдзем на сапраўдную мову

Добры дзень, паважаная рэдак-цыя «Нашага слова». Мне вельмі падабаецца ваша газета, яна робіць вельмі карысную справу. Кажуць, што народ, які заняў-баў сваё мінулае, не мае і буду-чыні. Дык вось, вы вяртаеце

беларускаму народу яго будучы-ню. Па вашай газеце ў мяне амаль няма заўваг, акрамя хіба што мо-вы, на якой яна друкуецца. Лічу, што даўно пара адкінуць старыя догмы аб збліжэнні беларускай ды рускай моў і перайсці на сап-

раўдную беларускую мову з мяк-кімі знакамі, як гэта робіцца ў газеце «Свабода».

Алесь ГУРЫНОВІЧ,
г. Мінск.

З маленства прагнула я пабачыць далёкія, нязнаныя краіны. Ды ніколі, нават у сваіх лепшых летуценнях, не ўяўляла, што аднойчы здолею апынуцца за акіянам, застаюся тут назаўсёды, адную сябе роўнай сярод роўных.

Першыя пяць год эміграцыі я пражыла ў Нью-Йорку. Адразду давялося на маленькай фабрыцы складаць для засолу ў шклянныя банкі агуркі, тады на другой — пакаваць для крамаў здобныя булкі ды торты. Ашчадзіла трохі грошай і пайшла вучыцца ў Кембрыджскую школу бізнесу. Магла б узяць патрэбны мне навучальны курс у колежы, але спачатку моцна асцерагалася хваліцца савецкім універсітэцкім дыпломам...

...Тэй парой у Нью-Йорку існавала ўжо ладная беларуская грамада. Мы ладзілі сустрэчы, канцэрты, святкавалі свае нацыянальныя святы. Праўда, найбольш у тыя гады спраўлялі вяселлі. Жаніліся, выходзілі замуж маладыя. Яны спяшаліся ў новым краі абзавесціся сям'ёю. Ішлі да шлюбу і старэйшыя, якія шмат адпакутавалі, страцілі свае сем'і. Я таксама пабралася з Яўгенам Кахановічам. З ім пасяліліся ў Кліўлендзе, дзе пражылі шчасліва ўжо 31 год.

Кліўленд — вялікае індустрыяльнае месца. Яно прыгарнула нас да сябе настала, бо тут складалася людная беларуская калонія, пабудавана беларуская праваслаўная царква, паўстаў беларуска-амерыканскі цэнтр Полацка.

Наш малюўнічы Полацк мае больш за 9 гектараў лугу і лесу. На ўзгорку стаіць аднапавярховы цагляны будынак, дзе жыўць галоўныя арганізатары і нязменныя кіраўнікі гэтага прывабнага беларускага кута ў новым свеце. Вакол дома — стромкія хвой, зялёны луг. Асюль уніз віеца сцежка праз луг да азёрка, да іншых грамадскіх будынкаў, да лесу. Азёрка, невялікае і чыстае, адлюстроўвае ў сабе сіняе неба, раскідзістыя магутныя клёны, белы двухпавярховы дом. Глядзіш на чароўны малюнак зверху, і здаецца ён табе казачна прыгожым.

У Полацку я часты голец. Наогул, гасцей тут заўсёды досыць: свае людзі любяць збірацца разам. Але найбольшае свята для нас усіх — дні вялікай сустрэчы, калі едуць сюды беларусы з розных штатаў Амерыкі, з Канады, лятучы з Еўропы, з Аўстраліі, з Польшчы. У тыя дні ўсе мы чуемся ўзятымі. Цешымся пабачыць знаёмых людзей. У памяці ўсплываюць падзеі, перажытыя разам у часе вайны, звязаныя нас назаўсёды сяброўствам. На сустрэчы мастацкія выступы маладых, народжаных ужо ў Амерыцы, з народнымі спевамі і танцамі не толькі захапляюць, не толькі выклікаюць замілаванне да нашага багатага нацыянальнага спадчыны, але ўзмацняюць веру, што Беларусь жыве і будзе жыць.

Усё ж самае мілае для мяне тут, у Кліўлендзе, — гэта мая ўласная сям'я, мой муж. У нас з ім поўная хатняя згода, агульны жаданні і мары. Мы абое стараемся па меры нашых сілаў творча працаваць у галіне беларускай літаратуры і гісторыі.

Я пачала пісаць яшчэ жывучы ў Нью-Йорку. Праф. Янка Станкевіч (рэдактар «Ведаў») і др. Вітаўт Тумаш (рэдактар «Запісаў») ахвотна друкавалі мае першыя спробы піра. Яны па-сяброўску падбадзёрвалі, падтрымалі, надалі мне патрэбнае перакананне, што я павінна працягваць пісаць.

Нярэдка чытачы пытаюцца пра некаторыя мае апавяданні і апавесці: «Гэта вы пра сябе расказалі? Гэта аўтабіяграфія?» Не. Хоць мушу зазначыць, што аўтабіяграфічны элемент да некаторай ступені знайшоў адбітак у маіх творах. Сюжэты, у якіх б'еца пульс і кроў рэальнага жыцця, лягчай тварыць тады, калі сам перажываў, сам зблізка наглядаў. Свае першыя публікацыі я не падпісвала маім сапраўдным імем і прозвішчам — Іна Рытар, а псеўданімам Аляксандра Саковіч.

Я нарадзілася 14 (27) снежня 1906 г. у месце Адэсе, на Украіне. Бацькі мае — беларусы. Яны абое паходзілі з мястэчка Ярэмчы, што разлеглася на левым беразе Нёмана, насупраць Налібоцкае пушчы. У Ярэмчах мой бацька да старога дзедавае хаты дабудаваў другую палову — дачу для нас. Да першае сусветнае вайны маці штогод на летнія школьныя канікулы ехала туды з дзецьмі. Яна не любіла паўднёвае, спякотнае Адэсу. Ёй здавалася найлепшымі ў свеце прахалодны гущар з хваёвага бору, росныя сенажці і лугі, спакойныя воды рэчак і азёр. Замілаваннем да роднага кута, уласцівым ёй, яна надзяліла і нас, сваіх дзяцей, пасяліла ў нас веру, што тут, дзе карэнне нашага роду, заўжды знойдзеш гаючы душу і сэрца адпачынак.

У нашай сям'і было чацвёртае дзіцё. Тры сястры і брат. Калі мяне ў шэсць гадоў аддалі вучыцца ў малодшы падрыхтоўчы клас жаночае гімназіі, старэйшая сястра Ліда была ў гэтай жа гімназіі ўжо ў восьмым класе.

Тады насунулася першая сусветная вайна, за ёю — расейская рэвалюцыя, грамадзянская вайна, голад. Пакінулі навуку і бацькаў кут старэйшыя сёстры і брат. Яны пайшлі працаваць у школы-інтэрнаты, арганізаваныя для адэскіх дзяцей-беларусаў. Я адна засталася з бацькамі.

У былым, так званым «дзіцячым пакоі» з'явілася чорная блышаная печка — «буржуйка» з трубай праз увесь пакой. Майму бацьку, службоўцу на чыгунцы, пашанцавала раздаць для «буржуйкі» крыху каменнага вугалю. На распал яго патрабаваліся трэскі, а іх тады набыць было амаль немагчыма. Вакол Адэсы — стэпы ды Чорнае мора. Лясоў няма. Час ад часу, патайкі, чыгуначнікі разбіралі на трэскі таварныя вагоны. За гэта, калі лавілі, расстрэльвалі. Рызыкуючы жыццём, прыносіў дадому гэтыя трэскі і тата.

У нашай хаце заўсёды мелася шмат кніжак. Маці любіла чытаць, не шкадавала грошай на кніжкі. Навучыла і мяне з маленства любіць і шанаваць добрую кніжку. На жаль, у тыя галодныя і халодныя часы мусіла яна, калі не стала траэсак, ахвяроўваць якуюсь кніжку на распал.

Цікава, што частыя змежы ўладаў, чужаземныя войскі на вуліцах месца, страляліна сярод ночы, выбухі бомбаў, выбоскі па хатах, арышты і нават голад — усё ўспрымалася тады мною як штосьці непазбежнае. Сваіх школьных сяброў, Адэсу, Чорнае мора я моцна любіла.

русі, напісаць гістарычны раман пра К. Каліноўскага і ягоных сяброў-папчэнікаў. Юнацкія мроі збыліся не цалкам. Ва ўніверсітэце я студыявала гісторыю, а вось раман напісаць не змагла.

Мая альма матэр — Беларускі дзяржаўны ўніверсітэт, дзе я правучылася 4 гады, зрабіў вялізны ўплыў на мой светапогляд, пакінуў найдаражэйшыя ўспаміны. Там я спаткалася і пасябрала з «Раднёю» — так жартам празвалі сябе сведамыя беларусы-студэнты. У сваім асяроддзі «Радня» не баялася выказаць асабістыя пагляды ў палітычных пытаннях, не хавалася з нацыянальнымі марамі і імкненнямі. Сярод «Радні» была не толькі моладзь, але і старэйшыя гадзі «дзядзькі» — ветэраны першай сусветнай ці грамадзянскай вайны, а часта і ўдзельнікі руху за незалежнасць Беларусі. Не з свае волі яны згубілі гады навуцы і прышлі да вучацца. Амаль усе яны, каб мець мажлівасць вучыцца ва ўніверсітэце, мусілі працаваць, бо мелі ўжо сем'і, якія ім трэба было ўтрымліваць.

«Радню» можна было знайсці на ўсіх факультэтах БДУ, але найбольш яе было на сацыяльна-гістарычным аддзяленні педфака. На гэтым аддзяленні лекцыі чыталі высокакваліфікаваныя, вядомыя навукоўцы. Кожны студэнт-гісторык, які студыяваў у БДУ ў дваццатыя гады, можа з гонарам адзначыць, што ён быў вучнем праф. Мітрафана Доўнар-Запольскага, праф. Усевалада Ігнатюскага, праф. Уладзіміра Пічэты. Не-

Усё, што адбывалася, не толькі ўражала, але і рана. Для мяне асабіста Менск апусцеў. Дамы стаялі на старых месцах, людзі хадзілі па вуліцах, ды сярод іх амаль не засталася нікога з універсітэцкай «Радні», нікога з крэўных. Міхайлу Грамыку, майго швагра, асудзілі на ссылку. Сястра з дзецьмі паехала за ім.

Улетку 1930-га года я выйшла замуж. Мой муж, Дамінік, як і я, нарадзіўся ў Адэсе. Як і я, прыехаў у Менск у 1921-ым годзе. Мы абое любілі спорт, спартовыя гульні. На гэтым грунце пасябралі. Паходзіў ён з польскае сям'і, быў унукам паўстанца 1863—64 гадоў, сынам прафесійнага рэвалюцыянера-партыйца ад 1905-га года, сам камсамолец. Беларуская нацыянальнае пытанне яго мала кранала. Часта, дзе я асуджала палітыку Савецкае ўлады, ён шукаў ёй апраўданне. Увогуле, яго найбольш цікавіла не палітыка, а фізіка, космас, тэхнічныя навукі. Ён скончыў тэхнічны інстытут у Маскве. Там застаўся працаваць інжынерам-канструктарам у навукова-даследчым інстытуце. Я не супярэчыла, паехала да яго. Менск без маіх крэўных, без маіх сяброў больш мяне не вабіў.

У Маскве я жыла адно сям'ёю. Гаду ючы дзіцяці, пазнала не толькі ўцеху, але і матчына гора, калі памёр наш першынец — сын Леонард.

Міналі гады. Клопаты і радасці нашае маладосці, навуковыя поспехі мужа паступова пачалі засланяць перажытыя ў трыццатым годзе страхі. Я нават пачала спадзявацца, што ў Савецкім Саюзе можна быць хача б у сям'і шчаслівай. Горка памылілася. Нахлынула «яжоўшчына» і захліснула сваёй безлітаснай хваляю нас. Мужа арыштавалі, пасадзілі ў Таганскую турму, збілі да не прытомнасці, абвінавачвалі ў «контррэвалюцыйнай дзейнасці», вывезлі ў канцэнтрацыйны лагер на Калыму. Чула, што праз некалькі гадоў беззаконнага зняволення яго рэабілітавалі. Маладзтва, і цяпер ён знайшоў апраўданне здзеку над сабою. Я — не.

Без мужа ў Маскве я адчула сябе адзінкай, безбароннай. На маіх руках засталася двухгадовая дачка Іна. Пагроза, што мяне таксама могуць арыштаваць, а дачку забраць у дзіцячы прытулак, кроіла душу і розум. Тады, у момант роспачы, нарадзілася няўтольнае жаданне пры першае нагодзе вярнуцца назад на Беларусь, вярнуцца ў Ярэмчы, да дарагіх з маленства мясцінаў. Нагода прыйшла ў часе другой сусветнай вайны.

Быў месяц студзень, калі я, трымаючы за руку сваю малую Іну, пераступіла браму роднага кута. Пасля першае сусветнае вайны Ярэмчы засталіся на польскім баку, зрабіліся для нас недасягальнымі. Тое, што я змагла вярнуцца сюды разам са сваім дзіцём, бязмерна цешыла. Пачуццё не толькі радасці, а і гордасці захлынула. Так, гордасці. І ўсё цяжкое, што выпала на маю долю ў апошнія гады, неяк палягчала, нібы адышло.

Было радасна зноў спаткацца з сваякамі. Цешыла мажлівасць ісці працаваць у школу-сямігодку, не марнаваць дарма часу.

Пражылі мы з дачкою там амаль цэлы год. І сёння перад вачымі зіхаціць у сонцы прызрыстая вада Нёмана. Іна з сяброўкаю цягаюць каменчыкі з мелкага дна, будуць штось на беразе. Сіняе неба, сачыстая зеляніна паплаву. У мястэчку няма ні немцаў, ні паліцыі, ні партызанаў. Спакойнавокала, спакойна да душы.

На нашу бяду ў канцы 1942-га года Ярэмчы, маючы ў бліжнім суседстве Налібоцкую пушчу, апынуліся ў партызанскім раёне. Людзі пачалі пакідаць мястэчка. Падаралася і я з дачкою далей ад небяспекі ў Наваградск. Уладзіслаў працаваў у Наваградскай настаўніцкай семінарыі.

Ярэмчы ў гэтым часе гарэлі тры разы: адзін раз іх палілі немцы, два разы — партызаны. За трэцім разам спалілі і маю хату. Вярнуліся пасля велікодных канікулаў семінарысты з суседняга мястэчка Турэц з навіною: «Спадарыня настаўніца! У Лазарэву суботу ваш «палац» спалілі партызаны». Студэнты, схільныя да жартаў, заўсёды маю хату называлі «палацам». Але для мяне гэтая вестка прынесла глыбокі боль.

Параскідаў лёс нашу сям'ю па свеце. Бацькі памерлі далёка ад Ярэмчаў. Далёка ад іх засталіся на жыццё сем'і сястры і брата. Мая дачка памерла ў Нямеччыне. Я жыву ў Амерыцы. І няма ў нас цяпер месца на зямлі, якое завецца бацькавым гняздом **.

Публікацыя Б. САЧАНКІ.

* * * Аляксандра Саковіч. У пошуках праўды. БІНІМ, Нью-Йорк — Кліўленд, 1986.

Аляксандра Саковіч (яна ж — Іна Рытар, Іна Кахановіч) — малодшая сястра жонкі пісьменніка і вучонага М. Грамыкі. Народзілася 14 (27) снежня 1906 г. у Адэсе. Жыла ў Мінску, Маскве. Закончыла Беларускі дзяржаўны ўніверсітэт.

З 1944 г. у Германіі, потым — у ЗША. Выдала кнігу прозы (апавяданні, апавесці) «У пошуках праўды» (Нью-Йорк — Кліўленд, 1986).

ПРА ТОЕ, ШТО Ё СЭРЦЫ *

Улетку 1921 года старэйшая сястра з групой адэскіх беларусаў паехала на працу ў Менск. У тым жа годзе, позна ўвосень, з галоднае Адэсы яна забрала мяне да сябе.

Менск спаткаў мяне холадам. Белымі, заснежанымі сталі дрэвы, дамы, вуліцы. Нязвыклі для мяне мароз не вельмі прыемна шчыпаў шчокі і вушы. Пальцы на руках і нагах хутка дубялі. Нават у сястры мне спачатку здалася няўтульна. Сумавала па бацьках. Аднак такі настрой трываў каротка, бо мне пашчасціла трапіць у асяроддзе выдатных беларусаў.

Сястра працавала інспектарам дзіцячых прытулкаў. У адным з іх мела пакой. Праз сад ад нашага дома мясіўся дзіцячы садок, дзе заградыцай была добрая, заўсёды ласкавая цётка Уладзі, жонка Янкі Купалы. Купалы жылі тады пры садку. Там жа меў сабе пакой і Змітрок Бядуля.

У тую пару блізкай сяброўкай мае сястры была Юлія Бібіла, будучы вядомы беларускі бібліяграф. Светлы вобраз гэтае маладосе сардэчнае жанчыны застаўся са мною назаўсёды. Калі я пайшла вучыцца, яна шмат дапамагала мне з беларускаю моваю, якую, трэба прызнацца, я не зусім добра ведала. Дапамагала і іншым.

Памятаю, праф. Аляксандр Савіч, выкладчык гісторыі ў Беларускім педагагічным тэхнікуме, даручыў мне зрабіць рэферат аб творчасці расейскага пісьменніка-філосафа ХVIII-га стагоддзя А. М. Радзішчава. Я старанна перачытала ў бібліятэцы масу матэрыялу, масу перапісала і разгубілася: не ведала, з чаго пачынаць, чым скончыць. У момант мае роспачы з рэфератам зайшла да нас Ю. Бібіла. Яна не пашкадавала свайго часу, засталася са мною на добрую гадзіну, перагледзела мае выпіскі, парайла, што найбольш трэба падкрэсліць, што абмінуць, якое зрабіць заканчэнне. Дзякуючы ёй рэферат меў надзвычайны поспех. Мой тагачасны аднакурснік па тэхнікуме шаснаццацігадовы, імпульсны Андрэй Александровіч, будучы «вядучы пралетарскі паэт», пасля рэферата прапанаваў ушанаваць памяць Радзішчава ўстааннем і хвілінаю маўчання. «Нібы на жалобным мітынг», — падумала я і глянула на прафесара. У ягоных вачах прамільгнула ўсмішка, але ён падняўся з крэсла, а за ім і ўсе студэнты.

Аднойчы Ю. Бібіла расказала мне пра Кастуса Каліноўскага, крэўнага ёй на маці, пра ягонае змаганне. Мужная постаць К. Каліноўскага моцна зацікавіла мяне, абудзіла гордасць звацца беларускай, жаданне аддаць свае сілы і здольнасці для бацькаўшчыны. Як? Набыць веды з гісторыі Бела-

абходна далучыць да гэтых слаўных імёнаў і маладога таленавітага праф. Васіля Дружыцы, які распачаў сваю навуковую кар'еру ў нашым універсітэце дацэнтам. «Радня» любіла працаваць у галіне беларускай гісторыі на семінарах праф. В. Дружыцы, любіла сама маладога навукоўца. Яна часта запрашала яго сфатаграфавана разам на памяць. Адно з такіх фота якімсь цудам збераглося ў мяне, не згубілася на працягу майго складанага, нялёгкага вандравання па свеце. На ім маю сяброўку Броню Паўлоўскую і мяне, як малодшых з «Радні», пасадзілі ў цэнтры, побач з прафесарам.

У другой палове дваццатых гадоў сітуацыя на гістарычным аддзяленні педфака пачала мяняцца ў неспрыяльны для незалежнае беларускае навуцы бок. У 1926-ым годзе ўлады загадалі праф. М. Доўнар-Запольскаму пакінуць Менск і Беларусь. Не шанцавала і студэнтам. Прыкладам, мне, якая ніколі не была ні камсамолкай, ні партыйнай, пасля заканчэння ўніверсітэта прапанавалі выкладаць не грамадазнаўства (так тады зваўся курс гісторыі ў школах), а мову і літаратуру, на што я мусіла згадзіцца. Наогул, ад канца дваццатых гадоў на гістарычнае аддзяленне дапускаліся пераважна партыйцы ці камсамольцы. «Радня» там знікла.

Я ўжо працавала выкладчыцай на рабфаку пры БДУ, калі надыйшоў пакутлівы 1930-ты год, а за ім нешчаслівая дэкада, адна з самых трагічных у летапісе нашае нацыі. У тую дэкаду брутальна была знішчана вялікая колькасць беларускіх навукоўцаў, пісьменнікаў, паэтаў, грамадскіх дзеячаў. Сярод беларускае грамады панавала пачуццё няпэўнасці ў заўтрашнім дні. Арыштоўваліся не толькі той, хто аднойчы знаходзіўся ў апазіцыі да камунізму ці да камуністычнай улады, але кожны, хто ўважаўся ў стане выявіць супраціў. Тых, каго пакінулі на волі, прымушалі выступаць з пакаяннымі лістамі, з асудам свае папярэдняе нацыянальнае дзейнасці, з паклёпамі на блізкіх сяброў. Відаць, пад прымусам Змітрок Бядуля напісаў раман «Язэп Крушынскі». Заўсёды разважаючы, заўсёды вельмі да людзей З. Бядуля ў гэтым рамане фальшыва зганіў амаль усіх выдатных беларусаў, надзяліў іх адмоўнымі рысамі. Не ашчадзіў, найбольш ад усіх абразіў свайго сябра Я. Купалу, ягоную жонку, ягоных сваякоў. Ці дараваў яму Я. Купала? Казалі, што дараваў, толькі не хутка. Сам Я. Купала не згадзіўся адразу сябе «таптаць», зрабіў харакіры. Праф. Ігнатюскі застрэліўся.

* Друкуецца з нязначнымі скарачэннямі.

Не кажы наўздагад, кладзі слова ў лад

Летась у «Нашым слова» былі змешчаны публікацыі З. Санько «Конь вырвецца — здагоніш, а слова вырвецца — не зловіш» (№3) і «Не тое кажы, што ведаеш, а тое, што дарэчы» (№ 6) — вынік ягоных пошукаў сярод беларускага фальклорнага матэрыялу адпаведнікаў да вядомых рускіх прыказак і прымавак.

Працягваем друкаваць руска-беларускіх фразеалагічных слоўнік. Чытаючы яго, лішні раз пераконаешся, як засмечана наша мова, колькі нам усім яшчэ трэба працаваць, каб паказаць свету яе красу, каб яна зазьяла ўсімі сваімі дыямантамі. Аршин с шапкой — З вузел ростам; Кату на пятку; Жабё на калена; Курэц ад лапця. Бабушкіны сказкі — Плёткі старої цёткі; Забавоны старої жоны.

Баш на баш — Галава на галай; Цень на цень; Вуха на вуха. Без задних ног — Як пшаніцу прадаўшы; Як пасля кірмашу; Як маку наеўшыся.

Без роду і племені — Без роду без пароду; Без роду і плоду; Ні свата ні брата.

Без царя в голове — Клёку ў галаве не мае; Алею ў галаве мала; Ні за кол ні за цяж.

Бояться как черт ладана — Баяцца як чорт крыжа (як злога духа, як чорт грому).

Бухать как в бездонную бочку — Гаціць як у прорву; Валиць як у процьму; Таптаць як у бяздонны мех.

Валиться с ног — Кулём падаць; Ледзьве ногі перастаўляць; Хоць ногі на плечы бяры.

Взять в толк — На цяж узяць; Да ладу ўзяць; Да галавы ўзяць.

Витать в облаках — Аб нябескіх міджалах думаць; Пра нябесныя ясныты марыць.

В мгновение ока — Як вокам маргнуць; Як змаргнуць; На вокамгненні.

Во весь дух — Чым дух; Што духу; Што моцы; Колькі змогі; Як ёсць духу.

В один присест — За адным засёдам; За адным скрыпам; За адным разам.

Водой не разольёшь — І вада не размые; І цяпом не развядзеш; Як у адной кашулі хрышчаныя.

Волосы становятся дыбом — Шапка на галаве расце; Аж шапка паднялася; Нешта за кайнер бярэ.

Врет как сивый мерин — Хлусіць як наняты; Хлусіць не падсяваючы; Брэша як лён чэша.

Всыпать горячих — Дыхту даць; Гарту даць; Бізуна ўліць; Уваліць як каню.

В чем душа держится — Кісьлявыя ногі; Жыццё на нітку павесіць; Хоць калочкам падпары.

Выведенного яйца (ломаного гроша) не стоит — Вываркі не варты; Гарэлага шэлага не дам.

Выкрасить да выбросить — Узяць вёнік ды на сметнік; На лапату ды за хату.

Вынь да положи — З калена выламі; Хоць радзі, а падай; Хоць дой быка, але дай малака.

Вытаращить глаза — Вочы вырочыць (вылупіць, утаропіць); Бельмы выкаціць.

Гнуть свое — Сваё правіць; На сваё наважваць; На свой капыл гнуць.

Давать стрекача — Лататы даваць; Хадала даваць; Цягу даваць.

Дать прикурить — Па пер'і даць; Гароху засыпаць (троху); Салёнкі даць.

Длинный язык — Язык з-за зубой выбываецца; Язык як дзедава пуга; Язык да пятай.

Довести до ручки — Да абуха дабіць; Да пухі дабіць; На пусты канец звесці.

Дурак набитый — Чысты дурань; Дурны як кавальскія гарны; Дурны як варона.

Дурной глаз — Ліхія (нялюдскія, паганьня) вочы; Нядобры на вочы; Лядашчыкава вока.

Живые мощи — Як з крыжа зняты; Як здань з таго свету; Адно цень застаўся; Косці звоняць.

Заводить шуры-муры — Залёты рабіць; Халяўкі смаліць.

Заглянуть в бутылку — Чарку ўзяць; Шкло пабачыць; З шкляным богам сустрэцца.

Задать перцу — Перцу усыпаць; Даць перцу з імберцам; Лою за скуру заліць.

Задирать нос — Хохлікі дзерці; Лычык задзіраць; Нос высока несьці.

Задним умом крепок — Па часе розум мае; Розум прыходзе па шкодзе.

За копейку удавиться — За рубель жабу ў Вільню пагоніць; За шэлег у бажніцы плюне.

За семь верст киселя хлебать — За лыжку яды сем вёрстаў хады; Дзеля адной ежкі сем міль пешикі.

Зуб на зуб не попадает — Зуб зуба паганяе; Душа заходзіцца; Цыганскі пот праймае.

И в ус себе не дуть — Не дбаць і не шманаць; Не гнуцца і не вярнуцца.

Изо дня в день — Дзень пры дні; Што ў бога дзень; Па што дзень.

Из-под палки — З прынуці; З прымусу; Як пад бізуном; Як на паншчыне.

И нашим и вашим — Табе, божа, і табе, божа; Крышыць.

буракі на абадва бакі; І бога не гнявіць, і чорту дагадзіць.

Искры из глаз посыпались — Семдзясят сем агнёў убачыў; Яскаркі з вачу пасыпаліся.

Как в воду канул — Прапаў як у ваду ўпаў; Прапала, і пырскай не стала; Як кулём на дно; Як растаў.

Как в воду опущенный — Як жыць не збіраецца; Як цела без душы; Ні сцяты ні павешаны.

Как мертвому припарка — Як памерламу кадзіла; Як хваробе кашаль; Як хвароба з трасцаю.

Как на пожар — Як жару (як ажно) ўхаліўшы; Як падсмалены; Як рычыны глынуўшы; Як бягунка падганяе.

Как резаный — Як за язык пачэплены; Як на гвалт; Як на жывот; Нібы з яго скуру лупілі.

Как с луны свалился — Як з дуба зваліўся; Як сёння з яйка вылупіўся; Быццам з неба спаў.

Как собаке пятая нога — Як у мосце дзірка; Як пятае кола ў возе; Як сабаку другі хвост.

Как у Христа за пазухой — Як за бога; Як у божым вушкі; Як у бога за плячыма.

Кататься со смеху — Ад смеху заходзіцца (залагацца, качацца); Покатам класіцца.

Кишка кишке кукиш кажет — Кішка з кішкаю сварыцца; Салаўі ў жываце спяваюць; Кішкі марша граюць.

Когда рак на горе свиснет — Як воўк ішчэнь будзе і брахачь хвостом будзе; Як на далоні валасы парастуць.

Кот наплакал — З жабыны прыгарыць; З антонаву слязу; Зайцу на закуску; Як кату пад'есці.

Кричать не своим голосом — Нема крычаць; Немым духам крычаць; Ліхім крыкам крычаць.

Куда ворон костей не заносил — Дзе зязюлі не кукуюць; Дзе камар козы пасе; Дзе чорт хамуты не ведае.

Ломиться в открытую дверь — За пусты мех біцца; Адамкнёныя дзверы адмыкаць.

Лязгать зубами — Зубамі звяніць; Дрыжыць прадаваць; Дрыжма дрыжэць.

Мал мала меньше — Адзін пад адным; Адно аднаго не нясе; Пад адзін струп.

Мастер на все руки — Рукі на ўсе шукі; Усё гарыць у руках; І шавец, і кравец, і каваль, і стругаль.

Менять кукушку на ястреба — Быка на індыка мяняць; Галубку на саву мяняць.

Мозги набекрень — Мазгі без чэрапа; Кішкі ў галаве; Прусыкі ў галаве.

Надулся как мышь на крупу — Скрыўіўся як серада на пятніцу; Надзьмуўся як вош на мароз.

Не в бровь, а в глаз — Сказаў як уцяў; Як у сук улеплена; Секануў як крапіваю.

Не видать как своих ушей — Угледзець як сваю патыліцу; Убачыць як свіння неба.

Не ровен час — Няўрокам кажучы; Не тут кажучы; Не пры нас казана; Не ў гэтай хаце спамінаючы.

Несолоно хлебавши — Шылам патакі халіўшы; Быўшы, быўшы дый ідзі завойўшы; З мілым ліхам.

Нет и в помине — І заваду няма; І згадкі няма; І знаку няма.

Ни богу свечка ни черту черга — Ні богу свечка ні чорту галавешка; Ні людзям паказаць ні сабе паглядзець.

Заканчэнне будзе.

Ахвяраванні на Товариства

беларускай мовы

імя Францішка Скарыны

Я. Яжэвіч	18 рублёў
Янка Брыль	150 рублёў
М. Іванова	15 рублёў
С. Путаў з Віцебска	10 рублёў
У. Целяпух з Мазыра	30 рублёў
Л. Шатанюскі са Жлобіна	25 рублёў
Часопіс «Голас часу» з Канады	50 долараў
Таварыства беларускай мовы імя Францішка Скарыны дзякуе за ахвяраванні.	

ДАРАГІЯ СЯБРЫ!

Паведамляем, што Таварыства беларускай мовы імя Францішка Скарыны дзеля ажыццяўлення мэтай, вызначаных Статутам ТБМ па адраджэнні беларускага слова, прымае ахвяраванні ад прадпрыемстваў, устаноў, арганізацый і прыватных асобаў як на Беларусі, так і ў СССР, і за мяжой.

Наш цэнтральны рахунак 700510 у Белжылсаўбанку.

Валютны рахунак 000700704 у Знешгандальбанку СССР.

Паважаныя чытачы «Нашага слова»!

Нагадваем тым, хто не падпісаўся на газету Таварыства беларускай мовы імя Францішка Скарыны, што гэта вы можаце зрабіць у арганізацыях «Саюздрук» або ў любым аддзяленні сувязі СССР. Падпісання можна на астатнія месяцы 1991 года. Індэкс выдання 74975. Кошт аднаго нумара па падпісцы — 5 капеек.

Выпісвайце і чытайце «Наша слова»! Дасылайце на адрас рэдакцыі допісы, артыкулы і іншыя матэрыялы, звязаныя з адраджэннем беларускай мовы, нацыянальнай культуры і гістарычнай спадчыны.

ДА СУАЙЧЫННІКАЎ ЗА МЕЖАМІ БЕЛАРУСІ

Дарагія беларусы ўсіх краёў! Без вашых допісаў «Наша слова» не здолее расказаць пра тое, чым жывяце вы далёка ад роднай Беларусі.

Без нашай газеты вы не даведаецеся шмат чаго пра адраджэнне на Бацькаўшчыне.

Просім адгукнуцца ўсіх тых, хто хацеў бы сёлета атрымліваць «Наша слова», а таксама дасылаць нам артыкулы, інфармацыю, фотаздымкі.

Наш адрас: 220005, г. Мінск, вул. Румянцава, 13.

Тэлефон рэдакцыі: 33-17-83.


Аўтары надрукаваных матэрыялаў адказваюць за дакладнасць фактаў і іншых звестак.

Пункт гледжання аўтара неабавязкова можа адпавядаць меркаванню рэдакцыі.

Рукапісы рэдакцыя не рэцэнзуе і назад не вяртае.

І смех і грех

ДЫЯЛОГІ НА ВЯСКОВАЙ ЛАЎЦЫ



— На во табе, Алена, пару пакецікаў з помаччу.

— Якой помаччу?

— А сёння ў малітоўным доме давалі. Пасылка з Германіі прыйшла: мусіць, думаюць, што мы саўсім тут згалелі. Праўда, як спажаваць, не ведаю: па-іхняму напісана.

— Узяла, дык думай!.. Бачыш! Дзе пчолака нарысавана — у чай ці канпот сып. А дзе стручок зялёны — у суп ці падліву.

— А хто яго ведае, колькі тут сыпаць?

— Не мела баба клопату! Для запаху сып — у іх прыправа, кажучы, добрая. Ну, а калі што... больш, як адзін раз, не ашукаешся.

— Колькі ўжо гадоў замужам у вашым сяле, а да вашай Язвінкі ніяк не прывыкну: не рэчка, а лужына. Не тое, што чалавеку, густыніцы няма дзе скупнуцца. Адзін толькі гонар, што тут пачынаецца.

Во ля нашай вёскі Язвінка — о то красавіца: і шырокая, і глыбокая, рыбу — хоць рукамі лаві!

ПАЧУТАЕ «У ЛЯВОНА»

— Што такое ланізм?
— Гэта, як сказаў венгерац Лукач, — марксізм у рашэннях чарговага бальшавіцкага пленума.

(80-я гады)

— Ці можа змяя вывіхнуць хрыбетнік?

— Можа, калі будзе паўзці згодна генеральнай лініі кампарты.

(30-я гады)

— Ці можна пабудаваць сацыялізм у пустыні Сахара?

— Можна, але пяску не будзе.

(70-я гады)

— Пахваліся-пахваліся! Затое мы ў Язвінцы ногі мыем, а вы там ваду п'яце.

— Еду я, гэта, людзечкі, на гарадскім аўтобусе, а тут кантралёра наскочыла: «Прад'явіце білеткі!» — і да хлопца маладога. А ў таго, каб хоць у адным глазу сполах! «Нету», — кажа.

Каб які бдак лядашчы, а то ўвесь у інпартным: касцюмчык аж

блшчыць, часы, дальбог, японскія, і магнітафон пры ім раве. Што Соня завуць... Касіра крычыць: «Штраф плаці 4 рублі!»

А ён: «Нету у мяня вашай мелі!» — і ўсё тут. Ну і распуст найшоў на маладзёж! Ну і разбазыралі!

— А чаму не даць веры чалавеку? Мо і напраўду не меў нашых грошай — адну валюту...

Учула Любоў ЛАМЕКА.

Забуйся фамілію

Пайшоў мужык к пану і кажа:

— Кланяўся пану пан... няхай яго!

— Ну як жа? Прыпомні.

— Дык неяк пахожа на птушку... а каб яго!

— Можна, пан Сініцкі?

— Не!

— Можна, Вронскі?.. Вераб'ёў?

— Не! Ён, здаецца, жыве ў

Вярбанцы, а няхай яго!.. забуйся.

— А уж пэўна Вярбіцкі.

— Ага, ага! каб яго паветрыя!

Ён, ён самы, пане.

— Ах, дурань! Як жа ты казаў, што пахожа на птушку, калі на дрэва?

— Усё роўна, пане, птушка і на дрэве садзіцца.

Запісаў А. ГАЛУС

у канцы XIX ст.

РЕДАКЦИОННАЯ КАЛЕГИЯ:

Рэдактар Эрнэст Ялугін.
Сябры калегіі: Янка Брыль, Ніл Гілевіч, Уладзімір Дамашэвіч, Алесь Камароўскі, Анатоль Клышка, Ігар Лапцёнак, Генадзь Мацур, Зьміцер Санько, Мікола Супрановіч, Алесь Траяноўскі, Генадзь Тумаш, Яўген Цумараў, Генадзь Цыхун.

МВПА імя Якуба Коласа.
Мінская паліграфічная фабрыка «Чырвоная Зорка».
Наклад 5.714 паасобнікаў. Заказ 2442. Індэкс 74975.